

## ASPETTI STILISTIČI TAL-POEŻIJA TA' DUN KARM

**Rev. Dr Edward Fenech**

B.A.(GEN.), B.A.(HONS.), M.A., Ph.D.(Leeds), F.R.A.S., O.S.A.

### **Dahla**

Fil-ktieb tiegħi *Għas-Sejha tal-Għana* (Malta, 1980), jien ġa għandi ppubblikati studji stilistiċi dwar poeti bħal Fr Joe Mejlak u Victor Fenech. Hawnhekk, madankollu, qed nipprezenta studju tal-aqwa poeta Romantiku Malti tas-seklu tagħna. Jien kont ilni fi ħsiebi biex ngħaddi lil Dun Karm mill-għarbiel tal-kritika lingwistika-letterarja. Imma bħal kull biċċa xogħol oħra, dan l-istudju kellu jistenna sa ma wasal il-waqt tiegħu.

Il-ħsieb tiegħi twettaq wara li l-Kumitat tal-Konferenza *DUN KARM*, imwaqqaf skont il-fundazzjoni fl-Università ta' Malta mis-Sinjurina Karmen Mikallem Buhaġar bil-kuntratt tas-6 ta' Novembru 1975, stedinni biex nagħti t-tielet konferenza fuq il-Poeta Nazzjonali.

L-ewwel konferenza kien taha l-Professor Ġużè Aquilina fil-5 ta' Marzu 1976. Din kienet fuq *Dun Karm u Żminijietu*. Hi kienet stampata fl-1977. It-tieni konferenza taha Dr Oliver Friggieri. Hi kienet fuq *Mekkanizmi Metaforiċi f'Dun Karm*. Hi kienet pubblikata fl-1978.

Din il-konferenza tajtha fis-Science Lecture Theatre tal-Università ta' Malta fit-18 ta' Ottubru 1979, il-mija u tmien anniversarju mit-Twelid ta' Dun Karm, fil-preżenza tas-Sinjurina Karmen Mikallem Buhaġar, ir-Rettur Edwin Borg Costanzi, il-Professor Ġużè Aquilina, Mons. Karm Sant A/Kap tad-Dipartiment tal-Malti, is-Sur Ġużè Cassar Pullicino, Dr Wallace Ph. Gulia, is-Sur Erin Serracino Inglott, is-Sur Ġużè Cardona, Dun Frans Camilleri, Mons. Amabile Buontempo u hafna studjużi oħra ta' lsienna u tal-letteratura tagħna.

### **Għan u Firxa tat-Tiftix**

L-għan ewlieni ta' dan l-istudju hu li jsir studju kritiku letterarju ta' Dun Karm iktar mill-aspett lingwistiku milli minn haġ' oħra. Għalkemm il-kwotazzjonijiet minn Dun Karm baqgħu indispensabbli, huma żgur li ma jiffurmawx l-iktar parti ċentrali ta' dan it-tiftix. Is-siltiet ingħataw biss biex jikkonfermaw il-konkluzjonijiet li saru fir-riċerka fuq Dun Karm.

Fil-qofol tiegħu dan l-istudju hu diskussjoni u applikazzjoni tat-teorija lingwistika tad-devjazzjoni b'riferenza għall-poeżiji ta' Dun Karm jew aħjar għall-mikrolingwa tiegħu kif tidher fil-versi li hu hallielna. Fi kliem ieħor aħna ridna naraw kemm Dun Karm, fil-lingwa Maltija mhaddma minnu fil-poeżija, żamm jew tbiegħed mill-Malti standardizzata.

Imma billi Dun Karm hu prolificu hafna, ahna rajna li kien jaqbel li nagħzlu ktieb wiehed għal dan l-iskop. Dan hu l-*Antologija* ta' Dun Karm miġbura mill-Professur Aquilina. B'hekk illimitajna rwieħna għal uħud mill-poeżiji li hu kiteb bil-Malti, imma hallejna l-wisa' għal diversità ta' poeżiji tiegħu kemm bħala metrika, u kemm bħala kontenut. Fl-istess hin hallejna barra għalkollox it-traduzzjonijiet li hu għamel u li mhux bilfors jirriflettu għalkollox il-mikrolingwa tiegħu. Izda dawn il-limitazzjonijiet li ahna imponejna fuqna nfusna huma xhieda biżżejjed biex juru kemm għad baqa' qasam kbir x'jinhadem anki fl-istess linja tat-teorija tad-devjazzjoni.

### **Metodu tat-Tiftix**

Biex il-mikrolingwa poetika ta' Dun Karm setgħet tkun studjata fil-qosor, imma fl-istess hin fl-aspetti ewlenin tagħha, bdejna l-ewwel billi fl-introduzzjoni ddiskutejna l-iżviluppi stilistiċi fi żminijietna. Wara rajna xi aspetti fonologiċi. Imbagħad tkellimna dwar xi aspetti morfologiċi. Wara għaddejna għal trattament qasir ta' xi aspetti sintattiċi, u sewwasew wara rajna xi aspetti lessikali. Fl-ahħar nett għidna l-konkluzjonijiet generali dwar l-elementi karatteristiċi tal-grammatka u tal-lingwa ta' Dun Karm.

Hu ttamat li f'dan l-istudju, għalkemm limitat hafna, urejna biżżejjed li Dun Karm mhux biss hu poeta kbir, imma li taħt hafna aspetti holoq lingwa għalih, u għaddieha lilna f'sura poetika letterarja.

1 ta' Marzu 1984

Edward Fenech O.S.A

### **Introduzzjoni**

F'dawn l-ahħar tletin sena, il-lingwistika għamlet passi kbar kemm taħt l-aspett teoretiku u kemm taħt l-aspett Prattiku, hekk li nistgħu ngħidu li fi żmienna din ix-xjenza laħqet stat ta' maturità relattiva. Minhabba f'hekk ma għadhiex iżolata u magħrufa biss mill-ftit bħalma kienet qabel. Għadda ż-żmien tal-Komparatisti, tad-Darwinjani u tan-Neo-Grammatiċi tas-seklu dsatax. Għadda wkoll iż-żmien ta' nies kbar bħal Ferdinand de Saussure, Charles C. Fries u Leonard Bloomfield li dawlu b'għerfhom l-ewwel nofs tas-seklu tagħna, anki jekk għadna m'ahniex miftuma għalkollox mit-tagħlim tagħhom. L-għadd ta' lingwisti fid-dinja hu tassew kbir fi żmienna, u xi haġa iżjed hu dak tal-kontribuzzjonijiet tagħhom li jhaddnu varjetà kbira ta' sugġetti u aspetti.

L-istudji lingwistiċi reċenti qegħdin jagħtu kas ukoll tal-letteratura u fetħu toroq godda fl-analizi tat-testi letterarji. B'hekk il-lingwista u l-kritiku letterarju sabu li kellhom għalqa determinata li fiha setgħu jaħdmu t-tnejn bla ma jkunu ta' ħsara għal xulxin. Billi l-lingwistika hi xjenza u l-letteratura hi arti, kulhadd kellu joqgħod fil-limiti tiegħu. Bħala xjenza, il-lingwistika tgħin lill-kritika letterarja taħt l-aspett teoretiku billi tforniha bil-makkinarju meħtieġ għall-analizi kritika, imma fl-istess hin tibqa' fil-limiti tagħha ta'

dixxiplina kontributorja għall-kritika letterarja. Il-kritika letterarja ma tintrabatx biss mal-aspett lingwistiku fl-analizi tat-testi. Fi kliem ieħor, il-metodu teoretiku lingwistiku jgħin lill-kritika letterarja, imma ma jhux is-supremazija fuqha.

Għall-ewwel għandu mnejn jidher li kienet haġa minn ewl id-dinja li l-lingwistika tintegra ruħha mal-kritika letterarja li hi s-sieħba naturali tagħha. Imma l-istorja turina li l-integrazzjoni bejn dawn iż-żewġ dixxiplini damet ma sehhet. Għall-ewwel, il-lingwisti għaddew mill-analizi ta' fatti lingwistiċi tal-ilsien miktub jew mitkellem u bdew japplikaw l-istess teoriji għall-analizi ta' testi letterarji. Huma sthajlu li kienu se jkollhom l-istess preċiżjoni xjentifika li kienu qegħdin jiksbu bl-analizi tal-ilsien bħala tali. Din kienet waħda mill-ewwel illuzjonijiet tagħhom. Il-kritiċi letterarji hassew ruħhom assejati f'darhom, imma malajr iddefendew irwieħhom billi qalu li l-letteratura hi arti u mhux xjenza. Il-lingwisti b'danakollu ma qatgħux qalbhom u komplew bit-teknika analitika u bl-użu tat-terminoloġija rikka u mhawra tagħhom. Huma ċahdu għalhekk dak kollu li kien prelingwistiku fost il-kritiċi letterarji, jigiġifieri warrbu għalkollox kull aspett suġġettiv, impressjonistiku jew mentalistiku.

Wieħed mill-akbar sforzi li saru favur l-integrazzjoni tal-lingwistika u l-kritika letterarja ġara fl-Istati Uniti fir-rebbiegħa tas-sena 1958. Kien f'dik l-okkażjoni li taħt l-awspiċċi tas-*Social Science Research Council* saret konferenza fl-Indiana University biex jesploraw il-possibiltà li jsibu bażi komuni għal diskussjoni u forsi wkoll ftehim, l-iktar fost il-lingwisti, il-psikoloġi u l-kritiċi letterarji, dwar il-karatteristiċi tal-istil fl-ilsien. B'hekk kien ittammat li toħroġ aħjar in-natura tal-letteratura u jingħazlu sistematikament l-elementi kostitwenti tal-istil. Il-partiċipanti mhux biss inqadew b'lingwi diversi fil-qari tal-karti tagħhom u fid-diskussjonijiet, imma wkoll użaw tant metodi diversi biex jippruvaw iħollu l-istess problemi tal-istil li anqas biss ma mnexxielhom jaslu għal definizzjoni komuni tan-natura tal-istil. Imma għall-inqas din il-konferenza serviet ta' stimulu biex kull studjuż jagħraf li kien hemm haġna metodi oħra li hu seta' juża. Kien b'dan il-mod ukoll li kiber l-interess f'iktar riċerka dwar in-natura tal-proċess letterarju u l-funzjonijiet tal-kritika letterarja.<sup>1</sup>

Wieħed jista' jiehu idea tal-progress li sar fil-kritika letterarja taħt l-influwenza tal-lingwistika billi jhares lejn l-antoloġija *Essays on Style and Language: Linguistic and Critical Approaches to Literary Style* li hareġ Roger Fowler fl-1966,<sup>2</sup> u xi haġa iżjed billi janalizza l-kontribuzzjonijiet varji li hemm fl-antoloġija *Linguistics and Literary Style* li hareġ Donald C. Freeman fl-1970.<sup>3</sup> Fil-parti l-kbira tagħhom ir-riċerki li hawn f'dawn iż-żewġ antoloġiji nkitbu wara l-1960, b'xi eċċezzjoni bħall-essay 'Linguistics and Literary History' ta' Leo Spitzer.<sup>4</sup> Minn dawn l-istudji toħroġ weħidha l-konklużjoni li kritiku tajjeb fi żminijietna jrid ikun ukoll lingwista tajjeb kif qal l-istess Freeman fl-essay introdutturju 'Linguistic Approaches to Literature'.<sup>5</sup> Ma hemmx għalfejn ngħidu li l-kontributori għal dawn iż-żewġ antoloġiji ma mxewx fuq metodu lingwistiku wieħed, imma kulhadd qata' għal rasu kif deherlu l-aħjar skont is-suġġett u ċ-ċirkostanzi. Imma minn din il-varjetà kollha, li tinkludi wkoll studju dwar il-grammatka generattiva u l-

kunċett tal-istil letterarju bħala effett tar-rivoluzzjoni li qajjem Noam Chomsky fil-qasam lingwistiku l-iktar bil-pubblikazzjoni tas-*Syntactic Structures* fl-1957, hija prova biżżejjed biex turi x'effett kellha l-lingwistika moderna fuq il-kritika letterarja minkejja n-nuqqas ta' simpatija li kien hemm fil-bidu bejn il-lingwisti u l-kritiċi letterarji.

Fil-bidu tas-Sittinijiet sar id-Disa' Kungress Internazzjonali tal-Lingwisti, u fost il-kelliema kien hemm M. A. K. Halliday li tkellem dwar l-istudju lingwistiku ta' testi letterarji. Iktar tard dan l-istudju kien stampat fil-*Proceedings of the IXth International Congress of Linguists* fl-1964.<sup>6</sup> Fil-karta tiegħu, Halliday irrifera għall-applikazzjoni tat-teknika lingwistika fl-istudji letterarji u sejjah dan it-tlaqqiġ tal-lingwistika u l-kritika letterarja bit-terminu kompost 'stilistika lingwistika'.

S'issa ngħataw hafna definizzjonijiet tal-istil,<sup>7</sup> imma għall-iskop tagħna nistgħu ngħidu li l-istil hu l-mod li bih jiffisser il-ħsieb bis-saħħa ta' kliem, grammatka u sintassi.<sup>8</sup> Il-kelma 'mod' hi l-qofol tad-definizzjoni għaliex tirrileva l-funzjoni essenzjali tal-istil. Fil-fatt, l-istil hu interessat mill-*għażla* li ssir f'livelli diversi tal-ilsien, jġigifieri l-għażla fil-fonologija, l-għażla fil-morfologija, l-għażla fis-sintassi u l-għażla fil-lessiku. Fl-istess ħin, l-istil jista' jorog (a) jew bis-saħħa ta' devjazzjoni min-norma, (b) jew bl-użu metodiku tal-istess mudelli lingwistiċi, (ċ) jew bl-esplojtazzjoni ta' mudelli lingwistiċi l-iktar varji. It-test letterarju nnifsu għandu jkun dak li jmexxina biex niddeterminaw l-istil tiegħu wara li nqegħdu għall-analizi lingwistika.

Fl-analizi purament lingwistika aħna mdorrijin nieħdu s-sentenza bħala ikbar unità għall-analizi tagħna, imma meta niġu għall-istilistika ma nistgħux nibqgħu magħluqin f'dak iċ-ċokon. Problema bħal din nibtet ukoll fit-teorija tat-traduzzjoni fejn is-sentenza nħasset ċkejna hafna biex twassal għal traduzzjoni tajba u għal analizi xierqa. Għalhekk kien issuggerit li jittiehed il-paragrafu bħala l-ikbar unità, u hekk tnissel it-terminu għid 'paragrema'. Imma fil-każ tal-istilistika anqas il-paragrafu ma hu biżżejjed għall-analizi. Għalhekk kellha tinstab unità ikbar mill-paragrafu biex isservi ta' bazi għall-analizi stilistika. Din l-unità iktar tikkonsisti fit-test shiħ li jkollna nanalizzaw,<sup>9</sup> u dan jista' jkun kemm proża, kemm poezija, u kemm kitba mista.

Meta nħarsu lejn il-progress li sar fil-Malti f'dawn l-aħħar tletin sena naraw li ttieħdu passi kbar fil-qasam lingwistiku. Il-pubblikazzjonijiet lingwistiċi *The Structure of Maltese*,<sup>10</sup> *Papers in Maltese Linguistics*,<sup>11</sup> *Maltese Linguistic Surveys*<sup>12</sup> u *A Maltese-Arabic Comparative Grammar*<sup>13</sup> tellgħu lill-Professur Gużè Aquilina fuq pedestal fid-dinja tal-istudju. Anzi hu għandu jkun magħruf bħala 'Missier il-Lingwistika Maltija' kemm minħabba l-kontribuzzjonijiet tiegħu f'dan il-qasam, u kemm minħabba li kien hu li thabat biex ex-studenti tiegħu telgħu l-Ingilterra halli jitharrġu fl-aħħar żviluppi tal-lingwistika moderna. Kien b'dan il-mod li jiena ktibt u stajt nippubblika fl-Olanda t-tezi dottorali tiegħi *Contemporary Journalistic Maltese: An Analytical and Comparative Study*. Kien ukoll bl-istess mod li Dr Albert Borg qabad din il-linja ta' lingwistika u

rnexxielu jikseb id-dottorat reċentement minn Università Inġliża, b'teżi lingwistika *A Study of Aspect in Maltese*, publikata fl-Istati Uniti fl-1981.

Fl-istess intervall kien hemm ukoll studjużi oħra li interessaw ruħhom fil-lingwistika Maltija. Fost dawn nistgħu nsemmu lil Dr Alexander Borg, David Cohen, William Cowan, Dr B. S. J. Isserlin, Dr J. M. Brincat, Helmut Ludtke, L. P. Trimble u oħrajn. Ta' min isemmi wkoll lil Dr Ahmed Talaat li taħt id-direzzjoni tal-Professor Ġuzè Aquilina ha d-dottorat mill-Università ta' Lixandra bit-teżi *A Comparative Study of Maltese as an Arabic Dialect* f' Settembru 1977.

Għandu jidher ċar għalhekk li l-lingwistika Maltija, kemm sinkronika u kemm dijakronika, imxiet sewwa 'l quddiem, forsi wisq iżjed milli wiehed jaħseb għall-ewwel. Minhabba dal-progress kollu wasal iż-żmien biex il-lingwisti Maltin iduru għall-kritika letterarja bl-apparat lingwistiku tagħhom. Dan hu xogħol li jrid jiehu s-snin il-kbar, imma għandu jhalli t-tajjeb tiegħu jekk irridu ngħinu 'l-Malti biex jilhaq livelli dejjem ogħla, anki fil-qasam stilistiku.

F'dan l-istudju se nħarsu biss lejn il-poeżija ta' Dun Karm kif inhi rappreżentata fl-*Antologija* miġbura mill-Professor Ġuzè Aquilina. Stajna dahhalna poeziji oħra mit-tliet kotba tal-Għana li kien hareġ it-Tabib Ġuzè Bonnici, jekk mhux ukoll poeziji stampati band'oħra, imma dan kien ikun qasam wiesa' wisq għal studju bħal dan. Anzi anki fl-istess *Antologija* jkollna nil-limitaw irwiehna għal poeziji magħzula.

Hawnhekk se naraw biss xi aspetti stilistiċi tal-poeżija ta' Dun Karm. U dan se nagħmluh billi nippruvaw noħorġu xi karatteristiċi tal-mikrolingwa Dunkarmjana fil-livelli kollha. Għalhekk l-analizi tagħna se tinqasam taħt erbat irjus: (a) fonoloġija; (b) morfoloġija; (ċ) sintassi; u (d) lessiku.

## **A. Aspetti Fonoloġiċi**

L-istudji stilistiċi huma l-aktar interessanti mill-analizi tal-ilsien miktub, u mhux dak mitkellem. Imma fil-fatt il-fonoloġija għandha hafna x'tagħti f'diversi kontributi letterarji bħalma huma d-drammi, il-ħrejjef u l-poeżija. Hu x'aktarx minnu li hemm xi għamliet ta' poezija miktuba bil-għan li tidher fuq il-karta bis-simboli ortografiċi u b'manjieri diversi bħalma jigrri kultant fil-poeżija Futurista. Imma meta nħarsu lejn il-poeżija ta' Dun Karm x'aktarx li ninnutaw li kienet miktuba bil-għan li tkun ippreservata l-kelma mliissna mill-poeta bl-effetti kollha tagħha. Hekk, pereżempju, ma nistgħux nitkellmu fuq rima tal-kliem miktub mingħajr ma nirrikorru għall-mod kif hu jkun pronunzjat fil-fatt. Niehdu l-aħħar terzina tas-sunett "Xi Nħobb – Ma Nħobbx il-Gwerra" (p. 5):

Inħobb il-għaqda li ma tafx bil-herra;  
Inħobb il-ħaqq u s-sewwa; inħobb is-saħħa  
Li taħdem għal kulhadd: ma nħobbx il-gwerra.

Iż-żewġ kelmiet li jirrimaw huma ‘herra’ u ‘gwerra’. Jekk inħarsu lejhom fil-kitba jidhru li jiffurmaw rima perfetta għaliex jaqblu għalkollox ortografikament mis-sillaba aċċentwata lura. Imma meta nħarsu lejn il-fonoloġija tagħhom naraw li ‘herra’ fiha l-vokali [e:], jiġifieri l-parti li tirrima hi [ˈe:rra], filwaqt li ‘gwerra’ għandha l-vokali [e] qasira, hekk li l-parti li tirrima hi [ˈerra]. Jekk inlissnuhom b’dan il-mod, [ˈe:rra] u [ˈerra], ir-rima tkun imperfetta. Imma nafu li ‘herra’ għandha wkoll pronunzja reġjonali, bħal fil-każ tal-Kottonera, u tista’ għalhekk titlissen bil-vokali [e] qasira, jiġifieri [ˈerra].<sup>14</sup>

Bħal f’ilsna oħra, fil-Malti nsibu ħafna kliem li jista’ jkun imlissen b’żewġ modi jew iżjed, u kull mod ikun aċċettabbli. Imma mal-mod li jingħazel mill-kittieb, johroġ ukoll l-istil fonoloġiku tiegħu li jitlob interpretazzjoni partikulari. Nieħdu bħala eżempju l-kwartini tas-sunett “Lil Malta – Fuq il-Fruntiera” (p. 2):

Dejjem rajtek sabiħa, o Malta tiegħi,  
Fil-lbsa mżewqa li int ħdimt mas-snin,  
Libsa li taf is-Sengħa f’bosta friegħi,  
Minsuġa b’ħajt l-Imħabba w it-Twemmin.

U jien, poeta, o kemm għannaqtek miegħi!  
Kemm bews qegħdtek fuq ħaddejġ helwin!  
Kemm ħaddimt ħsiebi u qalbi u d-dgħif ta’ driegħi  
Biex ma narakx f’idejn il-barranin!

Jekk inħarsu lejn il-kliem li jirrima ‘tiegħi’, ‘friegħi’, ‘miegħi’, ‘driegħi’, naraw li fil-Malti standardizzat għandu żewġ modi aċċettabbli. Ahna nistgħu jew inlissnu [ˈti.ai], [ˈfri.ai], [ˈmi.ai], [ˈdri.ai], jonkella nlissnu: [ˈti.ei], [ˈfri.ei], [ˈmi.ei], [ˈdri.ei]. Ġaladarba hawn possibiltà ta’ għażla, hawn ukoll possibiltà ta’ mmarkar għall-istil fis-sistema fonoloġika. Kollox jiddependi jekk l-*gh* storika tkunx realizzata bħala [a] bħal fil-każ ta’ [ˈti.ai], jew tkunx realizzata bħala [e] bħal fil-każ ta’ [ˈti.ei], kif kienu jgħallmuna fil-grammatka tal-Malti tradizzjonali. Anzi hemm ukoll possibiltà oħra: dik li l-*gh* storika ma tkunx realizzata xejn bħal fil-każ tal-pronunzja reġjonali [ˈti.i]. Minħabba s-sistema ortografika tagħna, Dun Karm ma jgħidilniex x’kien qed jifhem fonoloġikament b’dan il-kliem. Għalhekk, filwaqt li hu seta’ jagħzel għalih bejn pronunzja standardizzata u oħra, u bejn pronunzja standardizzata u pronunzja reġjonali, hu tilef l-okkażjoni li jagħmel impatt stilistiku fl-aspett fonoloġiku, u halla l-għażla f’idejna. Hekk jiġri li meta ahna naqraw rima bħal din, inkunu qegħdin ninterpretaw, x’aktarx arbitrarjament, il-ħsieb u x-xewqa tiegħu. Din hi limitazzjoni oħra tal-ortografija tagħna, u kienet tkun għalkollox eliminata li kieku Dun Karm inqeda bl-alfabet fonetiku.

L-ortografija tal-kliem Semitiku Malti hi bbażata prinċipalment fuq prinċipji morfemiċi u etimoloġiċi, imma l-pronunzja tal-istess kliem jirrifletti t-tlissin attwali. Hekk, pereżempju, il-vokali [i:] u l-vokali [u:] jinkitbu bħala *i* u *u*, imma jkunu mliissna [ie] u [uo] meta warajhom tinzerta l-konsonanti *ħ*, jew il-konsonanti *q*, jew il-konsonanti

storika *gh* u jkunu f'sillaba aċċentwata. Hekk, niktbu 'xhiha', 'sabiha', 'maħruq' u 'magħluq', imma mbagħad inlissnu ['shieha], [sa'bieha], [mah'rou?] u [ma:'lou?].

Fis-sunett "Għal Dun Mikiel Xerri" (p. 3), niltaqgħu mal-kelmiet 'xhiha' u 'sabiha' fl-ewwel terzina:

Jien regħ'xt u bkejt, għax rajt kemm kienet xhiha  
miegħek din l-Art li int habbejt fis-sewwa,  
bi mhabba safja u bla nuqqas sabiha...

Ortografikament, ir-rima tidher li hi *iħa* ['i:ħa], imma fonologikament hi realizzata bhala ['ieħa] minhabba r-regola fonetika li semmejna fuq.

Fil-poema "Il-Musbieħ tal-Mużew" (p. 78) insibu l-istrofa sitta li se ngibu hawn taħt:

U jħares, u jifli  
Dak fommok maħruq,  
U l-ħofra fejn żejtek  
Fiż-żmien kien magħluq...

Ir-rima li naraw hawn hi *uq* fis-sistema ortografika, imma hi [uo?] fis-sistema fonologika. B'hekk ir-rima ortografika ġieli tingħazel mir-rima fonologika. Din hi limitazzjoni oħra li timponi ruħha fuq il-poezija u gġagħalha titbiegħed mir-realtà ta' tlissin il-kliem.

Fi kliem ieħor nistgħu ngħidu li Dun Karm sab ruħu marbut mir-regoli ortografici, u xejn ma fittex li jahrab minnhom. Il-poeti Futuristi, pereżempju, ġieli ma qagħdux għar-regoli tal-ortografija standardizzata, imma Dun Karm għazel li jintrabat biha kemm meta kien qiegħed jinqeda b'sistema ortografika qadima, u kemm meta beda juża dik tal-*Għaqda*. B'dan il-mod ġab ruħu bhala poeta konservattiv u fl-istess hin modern għaliex mexa dejjem skont l-ortografija aċċettata fil-mument bla ma fittex li jaqta' għal rasu.

Imma jekk Dun Karm wera ruħu konservattiv fis-sistema ortografika, hu ġieb ruħu ta' progressiv fl-użu li għamel mir-rima fil-poezija tiegħu. Għalkemm ma hux minnu dak li qal Milton fl-introduzzjoni tal-ewwel edizzjoni tal-*Paradise Lost* li r-rima hi invenzjoni ta' żmien barbaru, il-poeti Klassiċi Griegi u Latini ma nqadewx biha jekk mhux aċċidentalment jew għall-inqas okkażjonalment u fil-bogħod. Dun Karm għaraf ukoll il-fatt li r-rima ma hix indispensabbli, anzi ħafna drabi ma nqediex biha. Hekk għamel, pereżempju, meta kiteb poeziji ta' ċertu nifs fil-versi tal-ħdax maħlula, fil-versi liberi, u xi kultant fis-saffika.

Iżda anki jekk ninsew għal ftit dawn il-każijiet ta' poeziji bla rima, ma rridux wisq biex insibu li Dun Karm hass ruħu liberu biex jinħall mill-irbit sfiq tar-rima perfetta fil-poeziji l-oħra rimati. Hekk, pereżempju, hu ħa liċenzja poetika u elimina l-aħħar konsonanti [n] tal-kelma 'xejn' kif jiġri spiss fil-Malti mitkellem, biex b'dan il-mod sab kelma tirrima mal-kelma 'Mulej' fis-sunett "Lill-Madonna ta' Lourdes" (p. 18):

Inti li taf kif jizen il-Mulej,  
u taf kif jgħabbar in-nirien tal-Qilla  
bl-ilma tal-Ħajr, meta tibki l-Indiema,

thallix, Madonna, li tintemm fix-xej'  
it-talba tal-gwejdin: miktub ewwilla  
li qatt id-dinja m'għandha jkollha sliema?

Imma izjed minn hekk, hu ġieli nqeda bir-rima imperfetta għalkollox. Hekk, pereżempju, hu għamel uzu mill-“eye rhyme”, hekk li fil-kitba ortografika tagħna tidher li hemm ir-rima, filwaqt li fil-fonologija attwali hemm nuqqas ta' qbil perfett fl-element vokaliku aċcentwat. Fis-sunett “Lill-Pjaċir” (p. 18), hu jagħti l-kelma ‘hena’ bhala kelma li tirrima ma’ ‘sena’ għalkemm waħda hi mliissna [ˈe:na] bil-vokali [e:] u l-oħra [ˈsena] bil-vokali [e] qasira. Dan hu każ ieħor li jaqbel ma’ ‘herra’ u ‘gwerra’ li semmejna qabel. Differenza oħra vokalika fil-livell fonologiku nsibuha, pereżempju, fit-tieni sunett “Lil Ġannina Pisani” (p. 8) li fih il-kelma ‘hafifa’ hi mogħtija bhala kelma li tirrima ma’ ‘shiha’, ‘sabiha’, u ‘xhiha’.

Ġannina, l-qabar mhux għal dejjem: shiha  
qiegħda ġo sidri din it-Tama kbira;  
għad terġa’ tidher ħarstek is-sabiha,  
tarġa’ tal-Hena thegġek it-tferfira.

Il-ġebbla li tgħattik għalxejn tkun xhiha,  
għax il-Wegħda ta’ Kristu mhix qasira:  
“Jekk miegħek thaddan is-Salib, hafifa  
tkunlek il-Qawma u Ruħek ma tkunx fqira.”

Dan hu każ ieħor ta’ rima ortografika, imma mhix fonologika. Għal Dun Karm l-iktar importanti kien il-ħsieb, u mhux ir-rima perfetta. L-*assonanza* u l-*konsonanza* għalih jiswew daqs ir-rima meta jkun hemm raġuni suffiċjenti.

Barra minn dan, Dun Karm ġieli dahhal il-pronunzja djalettali biex iġib ir-rima. Hekk, pereżempju, l-*h* storika tal-pronom meħmuż tal-femminil singular hi realizzata bhala [j] f’ħafna djaletti Maltin u Għawdxin. B’dan il-mod il-kelma miżjuda morfologikament ‘hdejha’ hi mliissna [ˈhdeija] djalettalment. Din l-istess kelma, Dun Karm dahhalha fis-sunett “Il-Ġhid tal-Imwiet” (p. 10) u qabbilha mal-kelma ‘għajnejja’:

Dlonk ħsieb minn moħħi jgħaddi u jfakkarni  
F’xi wħud li jien ħabbejt, u d-dmugh f’għajnejja  
Jaqbeż, u qalbi ddub f’ħasra qawwija.

Il-knisja tal-quċcata imma ssabbarni,  
Fejn Omm imnikkta b’Binha mejjet hdejha  
Fuq l-oqbra ta’ kulhadd thares Marija.



Għall-effett tal-enfasi, Dun Karm anqas ma sabha bi kbira biex jinqeda bl-istess kelma minflok bi kliem differenti f'pożizzjonijiet li fihom kienet meħtieġa r-rima. Hekk, pereżempju, fis-sunett "Xi Nħobb – Ma Nħobbx il-Gwerra" (p. 5) li ġa semmejna qabel idañhal il-kelma 'gwerra' sitt darbiet f'tarf il-vers. Tant hu hekk li s-sunett fih tliet rimi biss [ 'aʔni] bħal fil-kelma 'ħalaqni', [ 'erra] bħal fil-kelma 'gwerra' u [ 'ahha] bħal fil-kelma 'saħħa'. Is-sunett sħiħ hu dan:

Inħobb fuq kollox 'l Alla li ħalaqni  
U tani l-jedd li ngħix: ma nħobbx il-gwerra;  
Inħobb il-Knisja tiegħu li twettaqni  
F'dak li ħabbarli Hu: ma nħobbx il-gwerra.

Inħobb l-art ta' twelidi li trejjaqni  
Bil-ħobż minn tagħha bnin: ma nħobbx il-gwerra;  
Inħobb dik il-Bandiera li sseddaqni  
Flimkien ma' ħuti hawnhekk: ma nħobbx il-gwerra.

Inħobb il-paċi li bid-daħka tagħha  
Thenni s-smewwiet u l-art: ma nħobbx il-gwerra,  
Għax niket, biza' u mewt imorru magħha.

Inħobb il-għaqda li ma tafx bil-herra;  
Inħobb il-ħaqq u s-sewwa, inħobb is-saħħa  
Li taħdem għal kulhadd: ma nħobbx il-gwerra.

Għalkemm dan hu l-iktar każ immarkat għar-ripetizzjoni tal-istess kelma fl-istess poezija għall-effett tal-istil f'pożizzjoni ta' rima, żgur li ma hux każ uniku ta' tennija simili. Hekk, pereżempju, fis-sunett "Roma Immortalis" (p. 11) insibu l-kelma 'Kristu' taqbel magħha nfisha fis-sestina:

Fuq it-trab tagħha tqiegħdet ġebbla ġdida,  
– Il-ġebbla kienet Pietru u q'għedha Kristu –  
Alla wettaqha... iż-żmien jgħaddi w iżidha.

Hekk kibret, mill-qadima iżjed sabiħa,  
Ruma oħra, mgħannqa mas-Salib ta' Kristu,  
Ruma li ma tmut qatt, u qatt mhi xiħa.

Fl-ottava tal-istess sunett insibu l-kelma 'mogħnija' mtennija wkoll, b'mod li ż-żewġ kwartini li jiffurmaw l-ottava jibdeu b'vers li jispiċċa biha:

Fejn hu l-midbaħ ta' Gove? Id-djar mogħnija  
Tas-slaten rebbiħin, idded! Fejn huma?  
Bla ħoss iġġarrfet minn kulhadd minsija  
Il-qawwa ta' bla tarf li kienet Ruma.

Għalxejn poeti, ftit jew wisq mogħnija,  
B'kelma tas-saħħa, iddoqq, safja, mirquma,  
Għannewlha tqum: il-mejta, bla mibkija,  
Taħt il-herba taż-żmien baqgħet mirduma.

Il-kelma 'mogħnija' x'aktarx li tagħti inqas fil-għajn mill-isem proprju 'Kristu'. Imma daż-żewġ kelmiet imtennija fl-istess sunett jagħtu xhieda ta' kemm Dun Karm kien jemmen fir-ripetizzjoni stilistika f'pożizzjoni fejn ir-rima tkun mistennija.

Dun Karm kien jinqeda bit-tennija tal-istess kelma fil-pożizzjoni tar-rima mhux biss fil-każ tas-sunetti fejn ir-rima tkun iktar sfiqa, imma wkoll f'poeziji oħra fejn ir-rima hi iktar rari. Hekk jagħmel, pereżempju, fis-saffika "Lil Malta tal-Lum u ta' Għada" (p. 77) fejn insibu l-kelma 'Monument' imtennija:

isma' minni, tersaqx bit-tifhir f'fommok,  
bir-rand f'idejk quddiem il-Monument;  
jiena ngħidhulek: Gidba sar tifhirek,  
u gidba l-Monument.

Teknika oħra li jhobb jinqeda biha Dun Karm fil-każ tar-rima hi dik li jtenni l-istess kelmtejn jew iżjed li jirrimaw fi strofi diversi fl-istess poezija, meta mhux ukoll f'poeziji indipendenti marbuta tematikament. Hekk, pereżempju, fis-sunett "Talba għax-Xita" (p. 12) insibu l-kliem 'tagħna', 'ismagħna', 'xebagħna', u 'magħna' li jirrima fl-ottava. Imbagħad, fis-sunett "Wara x-Xita" (p. 12), li hu t-twegiba tal-ewwel wiehed, jidher mill-ġdid is-sett ta' kliem li jirrima b'bidla żgħira: 'tagħna', 'tismagħna' (flok 'ismagħna' kif dehret qabel), 'xebagħna' u 'magħna'. Haġa bhal din Dun Karm ma setax ma jagħmilhiex apposta, u għalhekk għandha titqies bħala karatteristika tiegħu, minkejja l-fatt li ma kienx waħdu li għamel hekk fil-poezija Maltija. Ara bħala eżempju iktar strett ta' din it-teknika fiż-żewġ sunetti marbutin taħt l-isem "Fil-Portugall" ta' Salvu Frendo de Mannarino.<sup>15</sup>

L-ottava ta' "Talba għax-Xita" hi din li ġejja:

Mulejja, ħniena minn dil-gżira tagħna!  
Inti li ħtartha bħala bintek kmieni,  
Int li ta' mħabbtek tajtha l-jedd ewlieni,  
Thallihix tmut bil-għatx, Mulejja, ismagħna.

Kollox niexef madwarna: oqsma xebagħna  
Ma tara mkien; imkien ma jidher hieni  
Wiċċ ta' bidwi felħan, u fuq is-swieni  
Li ma jroddux, is-siġar tibki magħna!

L-ottava tas-sunett pariġġu "Wara x-Xita" hi din li ġejja:

Kemm nizlet helwa fuq il-gżira tagħna

Ix-xita li tlabniek, Alla ħanin!  
Aħna nafu, Missier, li int tismagħna,  
Għax l-għaxxa tiegħek thenni lill-bnedmin.

Minn qalbna niżżuk ħajr. Meta xebagħna  
Ihaddru l-oqsma u b'siġar imwarrdin  
Jifirħu l-ġonna u s-sema jidhak magħna  
Bix-xemx li ttuq il-kotra tal-ħajjin...

Fil-poezija “Il-Monument” (pp. 28-29) insibu l-kelmtejn ‘quddiem’ u ‘sliem’ jirrimaw fi tliet strofi differenti. L-ewwel ma jidhru hu fl-ewwel strofa:

Wahdek, gwejjed, b'mixjitek sabiħa,  
B'dik il-ħarsa mitfugħa 'l quddiem,  
Fejn int sejjer, o Bniedem, o Alla,  
Fommok mimli bil-kelma tas-sliem?

Imbagħad jerggħu jidhru għat-tieni darba fis-sitt strofa b'ordni inversa:

U Int gwejjed, b'mixjitek sabiħa,  
Fommok mimli bil-kelma tas-sliem,  
B'dik il-ħlewwa ta' Bniedem u Alla,  
B'dik il-ħarsa mixħuta 'l quddiem...

It-tielet darba li l-istess par jerga' jidher hu fl-aħħar strofa li hi biss varjanti tal-ewwel waħda:

Issa wahdek, b'mixjitek sabiħa,  
B'dik il-ħarsa mitfugħa 'l quddiem,  
Fejn int sejjer, o Bniedem, o Alla,  
Fommok mimli bil-kelma tas-sliem?

Fil-poezija “Int Alla Ħanin” (pp. 32-33) insibu l-kelmtejn li jirrimaw ‘Sid’ u ‘ġid’ imdahħla f'żewġ strofi li jaqblu wkoll f'aspetti oħra hekk li nistgħu ngħidu li huma biss żewġ varjazzjonijiet tal-istess idea bażika. L-ewwel ma jidhru hu fit-tielet strofa:

Tal-ħlejjaq  
is-Sid,  
fik jibda  
kull ġid...

Imbagħad jidhru għat-tieni darba fl-ghoxrin strofa:

Tal-ħlejjaq  
is-Sid,  
fawwara  
ta' ġid...

Din it-teknika ta' ripetizzjoni ta' kliem jirrima hi mhaddma hafna f'Dun Karm. Ara wkoll bhala eżempju l-par 'Lhudija/mistoqsija' li jirripeti ruħu tliet darbiet u l-par 'Ġesù/hu' li jirripeti ruħu erba' darbiet it-tnejn fil-poeżija "Dan Min Hu?" (pp. 51-53). Hekk ukoll ara l-par 'fuhhar/bin-nhar' li jtenni ruħu tliet darbiet fil-poemett "Il-Musbieh tal-Mużew" (pp. 78-87) miktub fl-1920. Dun Karm iqabbel ukoll flimkien kliem ta' binja sempliċi mal-bixra komposta tiegħu. Hekk, fil-hdax-il strofa ta' "Il-Monument" (p. 29) insibu l-kelma 'mkien' imqabbla ma' 'kullimkien':

Oh xi hlewwa ta' granet imbierka  
Kienet dik! liema ferħ kullimkien!  
Fuq kull wiċċ tara d-dahka tal-hena,  
Harsa mnikkta ma tilmaħ imkien!

Każ ieħor bħal dan, anzi iktar sempliċi u ċar minhabba l-ekonomija tal-kliem li jissieheb miegħu, insibuh fil-wiehed u ghoxrin strofa tal-poeżija "Int Alla Hanin" (p. 33) fejn niltaqgħu mal-par 'hadd/kulhadd':

ma tinsa  
lil hadd  
bik mogħni  
kulhadd.

Din is-semplikità kollha min-naħa tar-rima għandha turi biċ-ċar il-hila li kellu Dun Karm fil-kitba tal-poeżija. Ir-rima ma hix ir-ruħ tal-poeżija, imma biss libsa esterna. Hu għalhekk li l-poeta tagħna seta' jisfida r-rima perfetta u jinqeda wkoll bl-istess kliem rimat bla ma jagħmel hsara għall-poeżiji tiegħu. Fil-fatt, meta hu ried jagħmel rima perfetta hu sabha wkoll, hekk li għandu inventarju sħiħ ta' rima Maltija fil-poeżiji tiegħu. Hu mhux biss għandu l-varjetà fir-rima, imma wkoll fl-għażla tal-kliem li jirrima, għalkemm hafna drabi wiehed ikun jista' jibassar x'se jkun il-kliem li jirrima minhabba raġunijiet oħra. Hekk, jekk niltaqgħu ma' 'Alla' nistennew 'qawsalla'; jekk hemm 'qalbna' nistennew 'talbna'; jekk hemm 'ommna' nistennew 'fommna'; u jekk hemm 'tieghek' nistennew 'mieghek', 'jitmieghek' u 'drieghek'. F'din il-ħaġa madankollu jkun hemm ukoll indhil min-naħa tal-limitazzjoni tal-lessiku Malti, anzi fil-każ ta' Dun Karm, tal-lessiku Malti Semitiku billi fil-poeżija jinqeda kemm jista' bil-Malti safi.

Wiehed mill-merti kbar ta' Dun Karm hu li hu ta armonija kbira lill-vers Malti bit-tħaddim tajjeb tal-metrika, u bin-'naturalezza' li hu nissel fih. Fil-parti l-kbira tagħhom, il-versi ta' Dun Karm jinħassu bhala perfetti u ma jonqoshom l-ebda tibdila jew tiswija. Hu għalhekk ukoll li wiehed iħoss ċerta solennità fil-qari tagħhom. Hu minnu li Dun Karm kien ġa tħarreġ fil-kitba tal-poeżija bit-Taljan, u żgur li dan it-tħriġ f'dak l-ilsien armonjuż għenu hafna. Izda hu minnu wkoll li bil-poeżiji tiegħu fi lsienna, Dun Karm ta' prova ċara li kien jaħkem ukoll il-Malti prosodiku wisq aktar mill-kontemporanji tiegħu.

Bħala mudell ta' poeżija Dunkarmjana miktuba fonologikament biex isservi ta' analiżi għalina se ngibu s-saffika "Il-Vjatku" (pp. 26-27) li dehret l-ewwel darba fil-gurnal *Il-*

*Habib* fl-1915. Billi hi miktuba bla rima, is-sbuħija tagħha tistrieħ fuq valuri intrinsiċi. Fuq il-livell fonoloġiku, jiswew ħafna l-kwalità tal-versi, l-aċċenti, l-użu tal-konsonanti, tal-vokali u tad-dittongi.

il'vja:tku  
kollof dla:m 'tfappa 'ziffa 'kiesha 'dvenven  
dzof'ʃuoʔ tat'twieʔi u 'fuoʔ il 'ħdzietʃ im'sakkar  
iʃʃita r'ʔieʔa 'bla ma 'te:da t'tektek  
u 'min lim'wiezep

lilma itʃartʃar fit'toroʔ 'fuoʔ iz'zliedza  
ta l-art im'farba 'laun u 'lin tin'kiser  
iddi:ja 'ħamra talfa'na:li w 'donna  
ar'rʔa:t tis'tiednek

kem tmet il 'ħa:rsa 'ħat ma 'jider 'barra  
ʃi waʔt jin'stama 'mifi 'ma:ddzel 'ta:ddi  
zbie.a seuda fit'trieʔ u 'teip ʃi 'ro:ti  
fil 'bo:t i'gergru

filhi:n nisma kem 'kem 'leħen qam'piena  
draitu biz'zejjet 'da:k il'leħen 'jersaʔ  
u kul ma j'mu:r jit'ʔauwa 'vdaʔʔa 'waħda  
'nilmah jit'ħarku

ʃi dwa:l tnein 'tnein res'ʔi:n man'naha l'waħda  
u ma loħra tat'trieʔ jit'ʔassmu j'ħeffu  
quddiem it'tfa:l fin'nofs 'tmeuwetʃ u 'thammar  
ban'diera 'tfeikna

ʔedi:n jo'ʔorbu 'seu 'beda jin'stama  
illeħen talqas'si:s u tannies 'loħra 'jidru  
iddwa:l fit'twieʔi 'wara l'ħdzietʃ u 'fnofsom  
'nies arkop'tei.om

a:ddei dze'su: bil'leil fir'rieħ ʃiʃ'ʃita  
kollu ħniena u mo:'dri:ja kollu m'ħabba  
seijer i'ʔauwi l'ʔalp ur'ruoħ ta 'mseiken  
'flaħħar taʔbi:da

nistħaijel 'mi.ou a:ddei'ji:n moħ'bi:ja  
allai'nein talbned'mi:n 'andzli bil'ʔtajja  
u li:lu j'fahħru li vdaʔ'fein ħops 'abjat

il'kobor 'ti.ou

a:la? w 'heba u 'beira 'm?attsa j'ziddzu  
a:lle:na ta mi:n 'bieh 'jizba u jit'wetta?  
a:dda dze'su: wa'raih 'ba?et pħal 'fwieħa  
'helwa tal'dzenna

o ta:li:m ilfed'dei o 'emna 'm?attsa  
kem intom 'zbieħ kem 'fi:kem 'e:rf tas'sema  
o tjeba ta bla 'tarf int 'bis stait 'ta:mel  
dal'dzen ta 'mħabba

de: meta l'jiem ta 'di:n il'ħaija a'li:ja  
ikunu 'waslu bief jin'temmu u 'mdeija?  
taħt il'ħakma tal'meut 'kollu nis'thailu  
'holma li'mo:ddi

iku:n bil'leil i'ku:n bi'na:r fi'f'fitwa  
jeu fil?illa tas'saif e:k ja mu'leija  
eija zurni bit'tfa:l tnein 'tnein bil'lehen  
li 'jitlop 'ħniena

laħħar ħa'bi:p eija dzo 'sidri u 'ʔi.et  
ʔalbek fu? 'ʔalbi u 'min kul 'dnu:p saf'fi.a  
mi.ek ma:nna? dze'su: 'na?bat bla 'biza  
it'tri? ta 'dejjem

F'din is-saffika jidher li Dun Karm qabbel il-fonologija mat-tema ċentrali li titlob li jkun hemm pass tqil fil-metru u solennità fil-għazla tal-għamla tal-istrofa. Ibda biex, il-Poeta ma dahħalx rima, u għalhekk għen biex tinholoq atmosfera f'it jew wisq klassika. It-tliet versi tal-ħdax segwiti mill-vers tal-ħamsa li hemm f'kull strofa jkomplu jsaħħu s-solennità. Dun Karm dahħal ukoll kemm-il darba l-vers ritmiku rikk tal-ħdax li fih l-aċċent jaqa' kemm fuq is-sitt u kemm fuq is-seba' sillaba, bħal fil-każ tal-vers:

Qegħdin joqorbu sew... beda jinstama'...

jonkella l-vers:

Għall-għajnejn tal-bnedmin, anġli bil-qtajja'...

u hekk ukoll fl-aħħar vers tal-ħdax fl-istess saffika:

Miegħek mgħannaq, Ġesù, naqbad bla biza'

It-triq ta' dejjem.

F'din il-poezija ninnutaw ukoll li hafna drabi l-fonologija metrika hi limitata mill-grammatka, hekk li strutturalment il-frazzjiet ġieli jisfrundaw il-limiti tal-vers u anki tal-istrofa biex isehħ l-enjambment. Hekk jiġri, perezempju, bejn l-ewwel u t-tieni strofa:

.....  
 U mill-imwieżeb  
 L-ilma jċarċar fit-toroq. Fuq iż-żliegħa  
 Tal-art imxarrba 'l hawn u 'l hinn tinkiser  
 Id-dija ħamra tal-fanali...

Meta nħarsu lejn il-ħsejjes konsonantali u vokaliċi li jirrealizzaw ruħhom f'din il-poeżija, għandna ninnutaw li l-iktar ħsejjes li qegħdin jagħtu atmosfera kiebja lis-saffika ma humiex il-konsonanti, imma l-vokali. Fil-fatt, il-konsonanti huma varjati ħafna, u l-enfasi qiegħda iktar fuq dawk li huma koronali jew xemxin, milli fuq il-konsonanti quddemin jew fuq il-konsonanti warranin li flimkien jissejġu wkoll qamrin. Imma meta nħarsu lejn il-vokali, insibu li b'kollox is-saffika fiha 579 vokali. Minn dawn, 239 huma vokali magħluqa maqsumin f'176 vokali *i*, u 63 vokali *u*; 153 huma vokali nofs magħluqa u nofs miftuħa, maqsumin f'113 vokali *e*, u 49 vokali *o*; filwaqt li 187 huma miftuħin, jġififieri l-vokali *a*.

F'din l-istess saffika, Dun Karm għamel użu mill-vokali kollha qosra u twal u mid-dittongi kollha li jeżistu fil-fonoloġija Maltija. Għalhekk nistgħu ngħidu li hu nqeda bir-rikkezza vokalika li għandna fil-Malti. Minħabba l-interess tagħha se nagħtu l-frekwenza ta' kull vokali u ta' kull dittong:

<i>Vokali</i>	<i>Drabi</i>	<i>Vokali</i>	<i>Drabi</i>
[i]	92	[i:]	17
[e]	54	[e:]	5
[a]	148	[a:]	22
[o]	31	[o:]	4
[u]	32	[u:]	8

<i>Dittongi</i>	<i>Drabi</i>
[ie]	27
[iu]	5
[ei]	22
[eu]	5
[ai]	11
[au]	6
[ou]	2
[ui]	2
[uo]	3

Minn din l-analiżi naslu biex ngħidu li hemm 357 vokali qosra, 56 vokali twal, u 83 dittongi. Minn fost il-vokali qosra, madankollu, il-vokali [a] qasira għandha l-ikbar frekwenza, kif jġri fil-Malti mitkellem u fil-Malti miktub bħala regola ġenerali. Imma l-frekwenza tagħha ma tibqax qawwija minħabba l-użu sfiq tad-dittong li fihom il-vokali [i] bħala wieħed mill-elementi kostitwenti tagħhom.

## B. Aspetti Morfoloġiċi

Kull kittieb għandu l-mikrogrammatka tiegħu b' mod li konxjament jew inkonxjament jagħzel ċerti aspetti morfoloġiċi aktar minn oħrajn mill-possibiltajiet kollha li toffrilu l-grammatka tal-ilsien li bih ikun qed jikteb. Hekk, joħroġ ukoll l-istil tal-kittieb fil-livell morfoloġiku għalkemm x'aktarx li għall-ewwel wiehed jista' jahseb li l-morfoloġija hija waħda għal kulhadd. Jista' jagħti l-każ ukoll li kittieb jinqeda b' forom morfoloġiċi li jkunu meqjusa bħala tendenzi partikulari taħt il-livell standardizzat. Dan jigris spiss, pereżempju, fil-Malti mitkellem, fil-Malti tal-ġurnali u tax-xandir, kif ukoll fil-Malti ta' wħud mill-kittieba x'aktarx żgħażaġh.

Dun Karm għandu wkoll il-mikrogrammatka tiegħu li tagħzlu minn kittieba oħra ta' lsienna. Bħala regola ġenerali nistgħu nġhidu li hu ma jfittixx li jikser ir-regoli stabbiliti fil-Malti standardizzat. Bil-maqlub, hu jagħmel ħiltu biex ikun eżatt fl-użu morfoloġiku tiegħu, hekk li kultant tidher fih tendenza lejn il-morfoloġija arkajka, li tagħzlu kemm mill-Malti mitkellem, u kemm mill-Malti miktub ta' zmienna. Barra minn dan għandu tendenza li jinqeda iżjed b' ċerti forom morfoloġiċi, milli b' oħrajn minkejja l-possibiltà tal-morfoloġija Maltija.

Fil-Malti modern għandna t-tendenza li ndaħħlu l-vokali *i* prostetika jew tal-lehen qabel in-nomi u l-aġġettivi li jkunu jibded b' konsonanti likwida li tkun segwita immedjatament minn konsonanti oħra meta nagħmlulhom l-artiklu definit. Hekk, fil-każ tal-kelma 'lwien' x'aktarx li nġhidu u niktbu 'l-ilwien'. Imma Dun Karm iħobb jinqeda bil-forma iżjed stretta billi jqiegħed l-artiklu immedjatament qabel il-kelma bla ma jzidilha l-vokali prostetika. Hekk, fil-poezija "Għaliex?" (p. 1) insibu l-forma 'il-lsien' kemm fis-sottotitlu: "Jedd il-Lsien Malti", u kemm fil-poezija nfisha fejn jingħad:

Għaliex immela tiċhad, Malti hija,  
lil dan il-Lsien li bih int Malti sewwa?

F'dan l-użu jidher li hu sistematiku. Hekk, il-kelma 'lbies' jagħmlilha l-artiklu definit u jgħibha 'il-lbies' fis-sunett "Lill-Pjaċir" (p. 18) fl-ewwel vers tas-sestina:

U hekk, qarrieqi, taħt il-lbies tal-Hena  
bqajt tindehes mal-ġnus...

Hu jagħmel l-istess fil-poezija "Lil Malti tal-Lum u ta' Ghada" (p. 76) fejn insibuh jistaqsi:

.....Fejn hi tan-nisa  
il-misthija fil-ħars, fil-kliem, fil-lbies?

F'din il-poezija jinqeda bl-istess forma fil-każ tal-kelma 'rġiel':

Fejn hu l-għaqal tar-rġiel?...

Araw wkoll il-kelma 'rdum' fil-poezija "Il-Milied" (p. 43):

Tama fissret id-dija tal-kwiekeb,  
Tama l-ħdura tas-siġar fir-rdum...

Fis-sunett "Nhar San Ġwann" niltaqgħu wkoll mal-kelma 'rħula' bl-artiklu definit magħmul bl-istess mod:



U ġewwa l-Knisja n-nies għadha tiltaqa'  
Mill-bliet u r-rhula...

Meta nħarsu lejn in-nomi nsibu li xi kultant Dun Karm juri tendenzi partikulari. Hekk, pereżempju, meta fis-sunett "Herba" (p. 7) jagħti l-plural tal-kelma 'kus' hu ma jinqediex bil-forma 'kwies' kif jagħtuha fost l-oħrajn Falzon u Caruana, imma jagħti minflok il-forma 'kusien' kif jiġri jekk nimxu fuq il-mudell 'qies', plural 'qisien'.

Imbagħad, meta ġie biex isawwar nomi ġodda ġieli nqeda bl-istat kostrutt, bħal fil-każ ta' 'ktieb-il-ġrajjet' fis-sens ta' 'storja' fis-sunett "Għal Dun Mikiel Xerri" (p. 3):

Kont għadni, nista' ngħid, ċkejken tarbija  
meta ktieb-il-ġrajjet habbibni miegħek...

Imma fl-istess kostruzzjoni daħħal ukoll is-sing bejn l-ewwel nom u l-artiklu definit ta' qabel it-tieni nom. L-użu doppju tas-sing biex isawwar kelma waħda minn tliet partijiet jidher ukoll fis-sunett "B'Dana Kollu..." (p. 19) fil-każ tal-isem proprju Magħna-hu-El li qiegħed f'tarf it-tieni terzina:

Xterdet l-aħbar tat-twajjeb Magħna-hu-El...  
B'dan kollu ta' sikwit Ghira miġnuna  
Itteni l-ġrajja ta' Kajjin u Abel.

Dun Karm ġieli wera tendenzi partikulari wkoll fl-użu tal-aġġettivi. Hekk, fil-Malti tal-lum aħna x'aktarx li ngħidu 'xebbiet Lhud', imma l-poeta tagħna għażel li jinqeda bil-forma tal-femminil singular b'sens ta' plural u kiteb 'xebbiet Lhudija' fis-sunett "Id-Duluri" (p. 10):

Hekk, mela, fost kemm hawn xebbiet Lhudija  
Kellek tkun l-isbaħ waħda...

Għall-ewwel forsi wieħed jahseb li dan hu każ ta' rima sfurzata billi l-aħħar kelma riedet tkun taqbel mal-kliem 'mimlija', 'dija' u 'Marija'. Imma r-rima 'ija' tant hi kotrana fil-Malti li din is-suppożizzjoni jkollha taqa' wehida.

Għal raġunijiet metriċi, Dun Karm ġieli jinqeda bi frażi prepożizzjonali biex juri l-possessiv flok ma jinqeda bil-pronom meħmuż marbut direttament man-nom. Hekk, ngħidu aħna, fis-sunett "Id-Duluri" (p. 10) hu juża l-frażi 'Omm minn tagħna' minflok ma jinqeda bil-forma iktar sempliċi 'Ommna':

Iżjed mill-mewt hasritek hi felħana:  
Izd' Alla jzommok ħajja biex issir,  
Fil-mewt tal-Iben tiegħek, Omm minn tagħna.

F'dan l-aħħar vers wieħed jinnotta wkoll il-frażi 'l-Iben tiegħek' minflok il-forma aktar sempliċi 'Ibnek'. Dawn iż-żewġ tendenzi huma tipiċi fil-poeżija Dunkarmjana.

Madankollu ma nistgħu bl-ebda mod ngħidu li Dun Karm kien jaħrab mill-pronomi meħmużin. Anzi, kultant forsi taħt l-influenza tal-Malti mitkellem, ġieli jinqeda bih

meta jkun jista' faċilment jgħaddi mingħajru. Hekk hu l-każ meta jdaħħal il-pronom meħmuż wara l-verb bħal 'tag' tan-nominali li jkun warajh fil-funzjoni ta' oġġett dirett. Nieħdu bħala eżempju l-ewwel vers tal-poeżija "Għaliex? Jedd il-Lsien Malti" (p. 1):

Għaliex tarmih il-Lsien li tatek ommok...

In-nomi li magħhom inwaħħlu l-pronomi meħmużin fil-Malti modern huma x'aktarx dawk li magħhom aħna l-iktar familjari. Hekk ngħidu: 'ħsiebna', 'idejna', 'ħuna' u 'pajjizna'; imma mbaġhad, għall-inqas fil-Malti mitkellem, ma ngħidux 'ktiebna', 'pitazzina', 'stonkuna' u 'semana'. Dun Karm, madankollu, jaċċetta bi prekawzjoni l-użu ta' ċerti pronomi meħmużin bla ma jesaġera hafna. Hekk, filwaqt li fil-Malti mitkellem la ngħidu 'semana' fis-sens ta' 'sema tagħna', u lanqas il-plural 'smewwietna', Dun Karm jaċċetta l-użu tal-kelma miżjuda 'smewwietna', imma ma jinqediex bil-forma tas-singular 'semana'. Ara l-għeluq tat-tieni terzina tas-sunett "Qawsalla" (p. 20):

Jinstama' talbhom? Hekk ikun, għax Alla

Ma jitlaqx lit-tajbin f'idejn il-ħżiena...

U fi smewwietna dehret il-Qawsalla.

Barra minn dan, Dun Karm jagħmel użu mhux żgħir tal-pronomi meħmużin man-nomi, mal-verbi u mal-prepożizzjonijiet f'tarf il-vers fil-pożizzjoni tar-rima. Hekk pereżempju fis-sunett "Lill-Muża" (p. 6) insibu dan il-kliem li jirrima permezz tal-pronom meħmuż, l-ewwel persuna singular, fil-kelmiet 'xofftejja', 'ħdejja', 'għajnejja' u 'idejja'. Hekk ukoll fis-sunett "Univers Ieħor" (p. 7) insibu r-rima 'ommha', 'fommha' u 'żżommha'. Fis-sunett "Lis-Silla" (p. 9) insibu r-rima 'tagħha', 'magħha' u 'tilqagħha'. Il-poeżija "Il-Għanja tal-Imħabba" (p. 91) tagħlaq ukoll b'rima bħal din:

Il-Bniedem biss li jaf x'inhil-Imħabba

l-Imħabba ma ħabbhiex:

qalbu keşhet fis-silġ tal-Jien imkabbar

u l-Għanja m'għannihex.

Meta jiġi għall-vokattiv, Dun Karm jinqeda kemm bil-partiċella tal-vokattiv 'o', u kemm bil-forma 'ja'. Imma stilistikament jagħmel distinzjoni. Hu jinqeda bil-partiċella 'o' meta jkun irid juża l-formalità, bħal fis-sunett "Lil Malta – Fuq il-Fruntiera: Wara Elfejn Attakk mill-Ajru" (p. 2):

Dejjem rajtek sabiħa, o Malta tiegħi...

L-istess ħaġa jiġri fis-sunett "Lil Malta" (p. 4):

Izda daqsek lil ħadd, o Malta tiegħi...

Min-naħa l-oħra hu jinqeda bil-vokattiv 'ja' meta jkun irid idahħal sens ta' familjarità bħal fis-sunett "Biki ta' Omm" (p. 5):

Għaliex narak b'dak wiċċek niedi

Bid-dmugh? X'inhil-Id, j'Omm, ibikkik?

"Faħħruni l-barranin... każbruni wliedi".

Fil-forma arkajka n-nom ‘nies’ jieħu l-verb fil-femminil singular, filwaqt li fil-forma aktar moderna jieħu l-verb fil-plural. Dun Karm li kien jaf li seta’ jagħzel kemm il-forma arkajka u kemm il-forma moderna, wasal biex aċċettahom it-tnejn, u ġieli saħansitra daħħalhom fl-istess vers bħalma għamel fis-sunett “Il-Għid tal-Imwiet” (p. 10):

Tgħaddi n-nies hiemda u jtennu xi talbiet...

bl-ewwel verb ‘tgħaddi’ fil-femminil singular u t-tieni verb ‘itennu’ fil-plural. F’dan il-każ rebaħ il-prinċipju tal-varjetà.

Għal dak li huwa temp, Dun Karm ġieli għamel xi tibdil biex il-poeżija tkun iktar effettiva. Hekk fis-sunett “Wied Qirda” (p. 9) hu nqeda bil-preżent storiku:

nisma’ ġol-fraxxnu u ġol-ħarrub tal-plajja  
bħal karba twila ta’ min qed ibati  
u jigdem l-art fl-uġiġħ tal-aħħar firda...

Fil-verbi Dun Karm jinqeda bil-persuni kollha, imma l-iktar persuna karatteristika tiegħu hi l-ewwel persuna singular li tidher f’parti kbira tal-poeżiji tiegħu. Hekk, perezempju, fi “Żjara lil Ġesù” (p. 21) jgħid:

Qatt ma ninsa l-hlewwiet li ħassejt f’qalbi  
dik id-darba, o Ġesù.

Is-saffika “It-Tifla tar-Raba” (p. 70) tibda wkoll hekk:

Jien rajtek kemm-il darba u għirt għall-qawwa  
Ta’ dirgħajk u riġlejk, ja bint ir-raba’:  
Rajtek hienja u daħkana s-sjuf u x-xtiewi  
Tbakkar u tishar...

“Il-Għanja tar-Rebħa” (p. 73) tibda wkoll fl-ewwel persuna singular:

Izda fi lsienek ngħannihielek l-għanja  
li ġewwa qalbi jien sawwart għalik,  
u niktibha bid-demm li tatni ommi  
nixtieq, ja Malta, biex haqqek nagħtik...

Ara wkoll l-impronta personali ta’ Dun Karm fil-ftuħ tal-poeżija “Zagħżuġ ta’ Dejjem” (p. 114):

Nistħajjel għadhom fuqi  
dawk ix-xmux li bisuni fit-tfulija,  
u nħoss taż-żmien is-sikka  
tħarbex fuq ġbini r-radda tax-xjuħija...

Nota oħra karatteristika fl-użu tal-verbi f’Dun Karm insibuha fil-frekwenza tal-imperattiv fil-poeżija tiegħu. Dun Karm, bil-personalità u bil-figura imponenti tiegħu, ma joqgħodx lura biex jagħmilha tal-profeta f’pajjiżu anki jekk jaf u jifhem li Malta ta’ żmienu ma riditx tisimġu. Hu jwiddeb u jikkmanda, hu jhedded u jipprojbixxi skont il-ħtieġa tal-mument. Hu għalhekk jinqeda bl-imperattiv b’mod sistematiku, u b’konsistenza kbira f’ħafna mill-poeżiji tiegħu. Hu ġieli l-ewwel jesponi l-problema tiegħu u wara johroġ bl-

imperattivi, u ġieli wkoll jagħmel il-lamentazzjonijiet tiegħu, biex wara jikkmanda u jipprojbixxi. Ara pereżempju, il-poeżija “Għaliex?” (p. 1) fejn l-ewwel jilmonta:

Għaliex tarmih il-Lsien li tatek ommok,  
u tiflef għaqlek wara Lsien barrani?  
Maltija kienet l-ewwel kelma f’fommok  
u bil-Malti tkellimt tifel daħkani.

Ftit ’l isfel imbagħad joħroġ bl-imperattivi fil-pożittiv u fin-negattiv:

hobb, jekk jiswewlek, l-Ilsna barranija,  
izda le tbarri lil min hu ta’ ġewwa.

Anki l-istess forma tal-imperattiv negattiv ‘le tbarri’ hi waħda arkajka u taqbel iżjed mat-ton widdiebi ta’ Dun Karm.

Dun Karm ġieli wkoll inqeda bl-imperattiv biex joħroġ l-effett ta’ ottattiv hekk li jfisser aħjar ix-xewqa, x’aktarx qaddisa, tiegħu. Hekk, fis-sunett “Lis-Silla” (p. 9) hu juri x-xewqa li jitgħallem iħares lejn Alla, ix-Xemx Ħanina tagħna, f’kull azzjoni tiegħu halli jasal għall-milja tal-imħabba:

Ja sigra tajba ta’ dil-gżira tagħna,  
għallimni nħares lejn ix-Xemx Ħanina  
li bid-dawl tagħha biss ruhi tistagħna;  
biex, kif minn qalbek, taht ix-xemx titrabba  
il-warda hamra, hekk, ta’ ħajti zina,  
toħroġ minn qalbi l-warda tal-imħabba.

F’dan is-sens, Dun Karm jinqeda hafna bl-imperattiv kif jidher fis-siltiet li ġejja: “int arġa’ wasslu d-dar” (“Kewkbet is-Safar”, p. 11); “thallihix tmut bil-għatx” (“Talba għax-Xita”, p. 12); “Iftaħ, Mulejja, l-għajn tal-ħniena fuqna” (“Talba għax-Xita”, p. 12); “Aghtina l-ilma halli jfur ir-raba” (“Talba għax-Xita”, p. 12); “Ħares, Missier, għax Int ġarrabt il-mewġa,/f’liema baħar tinsab id-dgħajsa tagħna!” (“Il-X ta’ Frar (1936)”, p. 16); “Aqbad it-tmun; haddem l-għeruoq ta’ driegħek;/Int mexxi d-dgħajsa” (“Il-X ta’ Frar (1936)”, p. 16); “Erwieh agħtini; il-bqija huđu” (“Lil San Ġwann Bosco”, p. 17); “Ħares, Madonna: fuq il-ġnus hosbiena/għaddejja sħaba sewda” (“Lill-Madonna ta’ Lourdes”, p. 18); “Kollox herba madwarna, iddew! ismagħna:/Thallix lill-Għadu li kull jedd imiegħek/Jiddieħak bik għax għandu id setgħana:/Urih, Mulej, kemm jiflaħ driegħek.” (“Fis-7 ta’ Mejju, 1941”, p. 19); “hekk, ja Mulejja,/Ejja żurni, bit-tfal tnejn tnejn, bil-lehen/Li jitlob ħniena.” (“Il-Vjatku”, p. 27); “L-aħħar Ħabib, ejja ġo sidri u qiegħed/Qalbek fuq qalbi u minn kull dnub saffiha” (“Il-Vjatku”, p. 27); “ixgħel, ixgħel,/ja lampa ċkejjna” (“Lampa Ċkejjna”, p. 55); “xandar lill-ġnus taż-żewġ qasmiet tad-dinja/li qatt rebħa ma rajt isbaħ minn din.” (“Il-Għanja tar-Rebħa”, p. 75).

Dun Karm l-aktar li jinqeda bl-imperattiv fis-sens ta’ kmand jew ta’ projbizzjoni hu meta jkun jitkellem ma’ Malta, mal-Maltin u ma’ nies intimi għalih. Ara pereżempju l-imperattivi f’dawn l-erba’ strofi li ġejjin meħudin mill-poeżija “Lid-Dielja” (p. 63):

O Malta tiegħi, ma rajthiex id-daħka,

Ma smajthiex tfaqqa' fuq xofftejn barrani?  
Urieh imlibbsa kullimkien bid-dwieli  
Għoljiet xemxija.

Tharisx lejn dari; la tistmellx is-sengħa  
Ġdida li tgharrfek kif ittuq id-dielja:  
Izbor u qaċċat: thallihix tisserdak,  
Izda mogħnija

Bi ftit għenieqed fuq qasbiet imsallba,  
Żommha bejn għolja u baxxa; u jekk xi marda  
Il-għerq tmissilha, jew il-għenbu, inkella  
Il-werqa sfajra,

Roxxilha t-trab tal-kubrit, saqqiha  
Bl-ilma tar-ram; u l-oqsma jerggħu ħodor:  
Forsi mhix ċajta; mhux għax hekk kien darba  
Hekk jibqa' dejjem.

B'ton iktar solenni u b'ordni ta' profeta jċanfar lil Malta u jgħidilha terġa' lura fuq triqtha  
biex issib il-fejqan tagħha fil-poezija "Lil Malta tal-Lum u ta' Għada" (p. 77):

Malta! Jekk għadu ma nkitebx fis-sema  
għalik il-ħaqq li mess lil Babilon,  
arġa' lura fuq triqtek: Min ifejqek  
jistenniek ġo Sijon.

### Ċ. Aspetti Sintattiċi

Is-sintassi ta' Dun Karm hi waħda rikka, xi kultant sempliċi, u xi kultant kumplessa.  
Imma kemm meta jinqeda bis-sempliċità sintattika, u kemm meta jinqeda bil-komplessità  
tas-sintassi, Dun Karm jinħass li qiegħed iħaddem l-istil għoli u maestuż. Il-Malti tiegħu  
jingħażel għalih kemm minħabba li ma jaqbilx mal-Malti ta' kittieba u poeti oħra Maltin,  
u kemm minħabba li hu 'l bogħod ħafna mill-Malti mitkellem. Fih kull frazi hi meqjusa u  
mirquma hekk li l-binjiet sintattiċi joħolqu sena ta' solennità li tgħin ħafna biex il-poezija  
tkun individwalizzata u xejn inqas apprezzata.

Bħala eżempju nistgħu nieħdu s-sunett "Univers Ieħor" (p. 7) li minkejja l-qosor tiegħu  
jippermettilna naraw ir-rikkezza lingwistika ta' Dun Karm:

Sema ieħor ma tafx għajr il-wiċċ t'ommha  
Dejjem safi bla nikta ta' ħajbura,  
Anqas xemx oħra hlief tbissimet fommha  
Li tieħu ta' kull dawl il-lewn u s-sura.

Kwiekeb tnejn biss, u hemm ħarsitha żżommha  
Meta f'hoġorha tq'għedha l-omm għajjura;  
U waqt li l-għonq taqbdilha jew il-komma,  
Tigbed minn sider bnin l-oġhla matmura.

Tar-regħba tal-bnedmin m'għandha ebda ħabar,  
Anqas taf kif id-dmugh minnhom jinxtara,  
'L ommha biss taf, hemm l-univers jingabar.

U minn dak l-univers ta' tjeiba u dija  
Li jiddi ħelu fuq il-wiċċ ta' mara  
Alla jixref u jidħak lit-tarbija.

Meta wieħed iħares lejn il-parti tad-diskors li hemm f'dan is-sunett "Univers Ieħor" isib li prattikament kull parti tad-diskors hi rappreżentata. B'kolloxx hemm 120 okkorrenza, imqassmin kif ġej f'ordni dixxendenti: Nomi 33; Prepożizzjonijiet 17; Verbi 14; Artiklu Definit 14; Pronomi iżolati u mehmuzin 13; Aġġettivi 10; Kongunzjonijiet 9; Avverbji 8; u Particelli 2. Jekk inħarsu lejn il-persentaġġ ta' din il-frekwenza nsibu li 27.5% huma Nomi; 14.16 huma Prepożizzjonijiet; 11.66 huma Verbi; 11.66 oħra huma Artikli Definiti; 10.83 huma Pronomi; 8.33 huma Aġġettivi; 7.5 huma Kongunzjonijiet; 6.66 huma Avverbji; u 1.66 huma Particelli.

Harsa lejn dan it-tagħrif statistiku turina malajr il-komplessità tas-sintassi Dunkarmjana. Fl-istruttura tal-wiċċ ta' dan is-sunett hemm 11.66% Verbi, u fl-istess ħin hemm 27.5% Nomi. Fi kliem ieħor filwaqt li prattikament hemm verb wieħed għal kull vers, hemm kważi żewġ nomi għal kull vers, u dan minkejja l-fatt li hemm nomi oħra sottintezi jew moħbija. Hekk, pereżempju, is-sunett jibda direttament: "Sema ieħor ma tafx", mingħajr ma ssemma s-sugġett 'tarbija'. Dan in-nom jissemma direttament għall-ewwel darba fl-aħħar vers tas-sunett, anzi iktar preċiżament fil-frazi prepożizzjonali 'lit-tarbija' li tagħlaq il-poezija.

Harsa iktar mill-qrib lejn is-sunett titfġhalna dawl biżżejjed biex nifhmu l-għala l-persentaġġ tan-nomi hu għoli. Hu minnu li n-nomi jistgħu jiffunzjonaw bħala sugġett u bħala oġġett fis-sentenza, imma huma jistgħu wkoll jidhru fil-frazzjonijiet prepożizzjonali. U dan hu sewwasew dak li ġara fil-każ tas-sintassi Dunkarmjana. F'dan is-sunett insibu li hemm 14.16% Prepożizzjonijiet, u dan hu l-akbar persentaġġ wara dak tan-nomi.

Biex wieħed jifhem kemm huma spissi l-frazzjonijiet prepożizzjonali f'dan is-sunett, dejjem fl-istruttura tal-wiċċ, irridu nġhidu li fl-erbatax-il vers tiegħu hemm sbatax-il frazi prepożizzjonali. Dawn huma:

1. għajr il-wiċċ (v. 1)
2. t'ommha (v. 1)

3. bla nikta (v. 2)
4. ta' ħajbura (v. 2)
5. ħlief tbissimet fommha (v. 3)
6. ta' kull dawl (v. 4)
7. f'ħoġorha (v. 6)
8. minn sider bnin (v. 8)
9. tar-regħba (v. 9)
10. tal-bnedmin (v. 9)
11. minnhom (v. 10)
12. 'l ommha (v. 11)
13. minn dak l-univers (v. 12)
14. ta' tjeba u dija (= ta' tjeba u ta' dija) (v. 12)
15. fuq il-wiċċ (v. 13)
16. ta' mara (v. 13)
17. lit-tarbija (v. 14)

Minn dawn il-frazzjiet prepożizzjonali kollha hemm waħda biss li fiha pronom meħmuż; is-sittax l-oħra kollha fihom nom, meta mhux ukoll tnejn, u wħud minn dawn in-nomi fihom ukoll il-pronom meħmuż biex ikomplu l-komplessità sintattika. Il-frazi 'minnhom' hi magħmula mill-prepożizzjoni 'minn' u mill-pronom meħmuż 'hom' li qieġhed minflok in-nom fil-plural 'bnedmin' li hemm fil-vers 9. Il-frazi 'ta' mara' hi magħmula minn prepożizzjoni u nom mingħajr ebda definitezza. Il-frazi 'għajr il-wiċċ' hi magħmula minn prepożizzjoni u nom bl-artiklu definit *il-*. Il-frazi 'minn dak l-univers' hi magħmula minn prepożizzjoni, aġġettiv dimostrattiv (dak) u nom bl-artiklu definit. Il-frazi 'minn sider bnin' hi magħmula minn prepożizzjoni, nom u aġġettiv. Min-naħa l-oħra, il-frazi 'ħlief tbissimet fommha' hi magħmula minn prepożizzjoni u żewġ nomi fi stat kostrutt magħmulin minn nom segwit minn nom ieħor li hu definit permezz tal-pronom meħmuż femminil singular. B'hekk, il-varjetà sintattika għandha tidher ċara.

Barra minn dan, il-frazzjiet prepożizzjonali għandhom funzjonijiet differenti. Hekk pereżempju, il-frazi 't' ommha' hi aġġettivali u tikkwalifika n-nom 'il-wiċċ', filwaqt li l-frazi 'f'ħoġorha' hi avverbjali tal-post u timmodifika l-verb 'tq'għedha' li għandu wkoll il-pronom meħmuż.

Fl-istess sunett insibu għaxar aġġettivi, disa' kongunzjonijiet u tmien avverbji, minbarra erbatax-il artiklu definit. Dawn ikomplu jagħtu aspett solenni u stil ta' Malti għoli u mirqum lill-kitba ta' Dun Karm. Dan l-istess stil għoli jidher mhux biss fis-sunett "Univers Ieħor", imma wkoll fil-bqija tal-poeżija Dunkarmjana.

#### **D. Aspetti Lessikali**

Il-lessiku ta' Dun Karm jiddependi ħafna mill-iskop poetiku Romantiku li għalih kien magħżul. Bħala regola ġenerali, il-vokabolarju mħaddem hu Semitiku fil-qofol tiegħu u

minhabba f'hekk hu wkoll limitat. Hu biss 'l hawn u 'l hinn li jidher xi vokabolarju Taljan, filwaqt li l-vokabolarju Ingliz u dak Latin jitfaċċaw bhala eċċezzjoni. U dan għaliex Dun Karm kien jemma fil-Malti safi, iżjed u iżjed fil-kitba tal-poezija. Kien tassew b'konvinzjoni li Dun Karm, fil-poezija "Għaliex?" (p. 1), stqarr bil-miftuħ:

Maltija kienet l-ewwel kelma f'fommok  
u bil-Malti tkellimt tifel daħkani.

Biex jirnexxilu jinqeda kemm jista' jkun b'vokabolarju Semitiku, Dun Karm kien jittratta hafna drabi fuq hwejjeġ konkreti, u meta mess hwejjeġ astratti, x'aktarx li ra kif għamel u fl-istess waqt inqeda bis-simbolizmu u l-metafori biex reġa' sab ruħu fuq l-art iebsa.

Nieħdu bhala eżempju s-sunett "Bjuda" (p. 15):

Rajtek filgħodu tidhak qalb il-ħdura  
Ta' ġnien ifuħ, fuq ġilju u ġizimina,  
Safja bla nikta, u fuqek dik il-ħmura  
Li tixgħel fit-twelid tax-xemx ħanina.

U rajtek, f'nofsinhar hiemed, minxura  
Fuq is-silġ, tal-għoljiet ilbies u zina,  
Tiddi mill-bogħ'd fuq il-għajnejn għajjura  
Ta' min iħoss tal-għoli x-xewqa rżina.

Sabiha, o Bjuda! U f'qalbi kibes ġamar  
Ta' mħabba meta rajtek filgħaxija  
Thares ħosbiena minn fuq wiċċ il-qamar.

U ħlomt ħolma tal-ġenna – dehra ġdida!  
Rajtek tkebbeb, bħal star, Tfajla Lhudija  
Li kienet xebba u kellha 'l binha f'idha.

F'dan is-sunett Dun Karm tkellem fuq kunċetti astratti bħalma huma l-bjuda, il-ħdura, il-ħmura u s-safa billi nqeda bi hwejjeġ konkreti kif inhuma l-ġilju, il-ġizimina, il-ħaxix tal-ġnien, is-silġ, il-qamar u t-Tfajla Lhudija. B'dan il-mod, hu kkonkretizza l-astrazzjonijiet li ried jittratta bla ma kellu jirrikorri għal vokabolarju tekniku u filosofiku ta' nisel Rumanz.

Dun Karm ġieli daħħal neoloġizmi bil-ħsieb li jzomm l-aspett Semitiku tal-lessiku tiegħu. Hekk għamel, pereżempju, meta daħħal il-kliem 'ktieb-il-ġrajjet' ("Għal Dun Mikiel Xerri", p. 3) flok 'storja', 'Magħna-hu-Eli' ("B'Dana Kollu...", p. 19) flok 'Emmanwel' jew 'Manwel' fil-forma mqassra, u 'Emmna' ("Il-Vjatku", p. 27) flok 'Fidi'.

Il-poeta tagħna nqeda wkoll bil-liċenzja poetika biex iqassar ċertu kliem fil-bidu, fin-nofs jew fit-tmiem tiegħu. Dan jista' jidher f'dawn l-eżempji: 'Mma jien ma rajtek qatt bħal-lum sabiha' ("Lil Malta – Fuq il-Fruntiera", p. 2), 'u fittixt, imm'għalxejn, fuq l-art



Maltija/ħaġra li turi fejn hu l-qabar tiegħek' ("Għal Dun Mikiel Xerri", p. 3), 'izd'għax habbejtha lil din l-Art Ħanina' ("Lil Mikiel Anton Vassalli", p. 3), 'S'dirha mwettaq ġol-ifrem azzar' ("Il-Monument", p. 28).

Dun Karm jinqeda wkoll bi kliem ta' bixra familjari jew ta' taħnin u għozza. Ara bħala eżempju l-kliem li ġej: 'immela' ("Għaliex?", p. 1), 'ċkejkuna' ("Żjara lil Ġesù", p. 23), 'kos' ("Ateizmu", p. 42). Hekk ukoll inqeda b'vokabolarju arkajku jew nofsu mejjet bħal f'dawn l-eżempji: 'gewġa' ("Il-X ta' Frar (1936)", p. 16), 'utieqa' ("Il-Lampa tas-Sagrament", p. 17), 'xgħil' ("Il-Lampa tas-Sagrament", p. 17), 'hedma' ("Ġesù", p. 20), 'ħawi' ("Lampa Ċkejkna", p. 55), 'qada' ("Lil Malta tal-Lum u ta' Ghada", p. 76) u 'amman' ("Spes Ultima", p. 103).

Minħabba l-kultura Klassika tiegħu, Dun Karm mess ċerti temi bħalma hi dik tal-filosofija tal-ħajja wara l-mewt fil-każ tal-poeta, kif jidher fil-poemett "Non Omnis Moriar" (pp. 98-101) miktuba fl-1927. Għalhekk ukoll isemmi kemm-il darba lil Ruma, lil Atene u lill-Greċja. Ara bħala eżempju, "Għal Dun Mikiel Xerri" (p. 3):

Għax tajfitna b'għamilek sfat mirquma,  
U għall-qawwa li wrejt quddiem l-għedewwa  
Kienu jitkabbru bik Atene u Ruma.

Hekk ukoll fis-sunett "Milied u Missjoni" (p. 13) isemmi b'għieħ il-bliet tal-kultura l-qadima:

U marru l-Mibgħutin f'Atene u Ruma  
U raġa' twieled Kristu, u fuq id-drawwa  
Għadu jitwieled kull fejn jirfsu huma.

Ruma tissemma weħidha fis-sunett "Roma Immortalis" (p. 14):

Hekk kibret, mill-qadima iżjed sabiħa,  
Ruma oħra, mġħannqa mas-Salib ta' Kristu,  
Ruma li ma tmut qatt, u qatt mhi xiħa.

Fis-sunett "Ġesù" (p. 20), Ruma terġa' tissemma weħidha:

U nistħajlek ġo Ruma, l-Belt għajjura,  
Taħt l-art, fuq l-oqbra tal-mejtin imqieghda  
U ħbiebek mixlijin, maħqura.

Atene, anzi din id-darba Ateni, u Ruma jerġgħu jissemmew flimkien fil-poezija "Dan Min Hu?" (p. 51):

.....F'Ateni u Ruma  
stama' leħnek – ħelu u qawwi –  
tal-ilsiera tkissru l-ktajjen,  
tas-sidien ħlew il-fehmiet...

L-istess jiġri fil-poezija "Fil-Katakombi" (p. 45). Fis-sunett "Lill-Knisja" (p. 14) jissemmew mhux biss il-Greċja u Ruma, imma wkoll l-Eġittu u l-Babilonja:

Bħall-mewġ tal-baħar, ħalla wara ħalla,  
Sawwar Javeh l-imperi lllum mirduma:  
It-triq hejjewlek, o tas-Sliem Qawsalla,

L-Egittu, il-Babilonja, il-Greċja u Ruma.

Ċerti esklamazzjonijiet jidhru llum bħala manjeriżmu Dunkarmjan. Hekk hi, pereżempju, l-għajta ‘iddew’ bħal fis-sunett “Roma Immortalis” (p. 14):

Fejn hu l-midbaħ ta’ Ġove? Id-djar mogħnija  
Tas-slaten rebbihin, iddew! fejn huma?

Hekk hi wkoll l-esklamazzjoni ‘oh’ bħal fi “Żjara lil Ġesù” (p. 23):

.....Oh setgħa  
oh ġenn ta’ mħabba! oh tjeba! oh tjeba! oh tjeba!

Kien l-iktar taħt l-influwenza tar-religjon li Dun Karm daħhal xi vokabolarju ċkejken Latin bħal fit-titli: “Roma Immortalis” (p. 102). Il-vokabolarju Inġliż hu iktar ristrett. Dan jidher fit-titlu tal-poeżija “E-Boats” (p. 88) u xi kliem iżolat bħal ‘sport’, ‘business’, ‘talkie’ u ‘wajerless’ fil-poeżija “Progress” (pp. 129-130). Il-vokabolarju Taljan hu wisq iktar kotran minn dak Latin u Inġliż, imma billi ħafna drabi dan ikun addatta ruħu għall-fonoloġija tal-Malti, hu jinħass ftit li xejn. Hu fatt li l-Malti Semitiku hu bil-wisq u bil-wisq iżjed kotran.

## Konkluzjoni

Minn dan li għidna għandu jidher ċar li fil-mikrogrammatka ta’ Dun Karm insibu kemm elementi partikulari tiegħu, anki saħansitra xi devjazzjonijiet bħalma rajna pereżempju fil-morfoloġija, u kemm ukoll għażla stilistika f’diversi livelli tal-ilsien bejn kitba tajba u oħra tajba daqsha. Meta wiehed iqis l-aspetti fonoloġiċi, morfoloġiċi, sintattiċi u lessikali tal-poeżija ta’ Dun Karm, ikun jista’ jgħid b’ċertezza min hu l-poeta tagħna u jfisser l-għaliex hu wasal biex għolla l-livell tal-poeżija tagħna u taha s-solennità li kienet tixirqilha.

## Biblijografija

Aquilina, Joseph, *The Structure of Maltese: A Study in Mixed Grammar and Vocabulary*, University of Malta: Malta, 1959.

– *Papers in Maltese Linguistics*, University of Malta: Malta, 1961.

– *Maltese Linguistic Surveys*, University of Malta: Malta, 1976.

– *A Maltese-Arabic Comparative Grammar*, Malta, 1979.

– Ed., *Antoloġija ta’ Dun Karm*, A. C. Aquilina and Co.: Malta, 1963.

Chomsky, Noam, *Syntactic Structures*, Mouton: The Hague, 1957.

Fenech, Edward, *Vassalli u Kitbietu*, P.A.M: Malta, 1977.

– *Wirt il-Muza*, P.A.M: Malta, 1977.

– *Contemporary Journalistic Maltese*, E. J. Brill: Leiden, 1978.

– *Lingwistika Ġenerali*, A. C. Aquilina and Co.: Malta, 1980.

– *Għas-Sejħa tal-Għana*, A. C. Aquilina and Co.: Malta, 1980.

Fowler, Roger, Ed., *Essays on Style and Language: Linguistic and Critical Approaches*, Routledge and Kegan Paul: London, 1966.

Freeman, Donald C., Ed., *Linguistics and Literary Style*, Holt, Rinehart and Winston, Inc.: New York, 1970.

Guirand, P., u Kuentz, P., Ed., *La Stylistique*: Paris, 1970.

Hunt, Horace G., Ed., *Proceedings of the IXth International Congress of Linguists*, The Hague, 1964

Sebeok, Thomas A., Ed., *Style in Language*, The M.I.T. Press, Massachusetts Institute of Technology: Cambridge, Massachusetts, 1958.

Vinay, J. P., u Darbelnet, J., *Stylistique Comparée du Français: Methode de Traduction*, Didier: Paris (1958), ed. riveduta, 1972.

<sup>1</sup> Hafna mill-karti li nqraw fil-Konferenza dwar l-Istil fl-Indiana University, inkluzi d-diskussjonijiet li saru wara, jinsabu fil-ktieb *Style in Language*, editjat minn Thomas A. Sebeok, The M.I.T. Press, Massachusetts Institute of Technology, Cambridge, Massachusetts. Il-htieġa tal-konferenza kienet inhasset waqt proseminar dwar l-ilsien poetiku mmexxi flimkien minn Thomas A. Sebeok, Sol Saporta u Edward Stankiewicz.

<sup>2</sup> Roger Fowler, Ed., *Essays on Style and Language: Linguistic and Critical Approaches to Literary Style*, Routledge and Kegan Paul: London, 1966.

<sup>3</sup> Donald C. Freeman, Ed., *Linguistics and Literary Style*, Holt, Rinehart and Winston, Inc.: New York, 1970.

<sup>4</sup> Ibid., pp. 21-39.

<sup>5</sup> Ibid., p. 3.

<sup>6</sup> Horace G. Hunt, Ed., *Proceedings of the IXth International Congress of Linguists*, The Hague, 1964, pp. 302-307.

<sup>7</sup> Ara pereżempju P. Guirand u P. Kuentz, Ed., *La Stylistique*, Paris, 1970, pp. 3-15 fejn hemm varjetà sħiħa ta' definizzjonijiet.

<sup>8</sup> Ara Edward Fenech, *Contemporary Journalistic Maltese: An Analytical and Comparative Study*, E. J. Brill: Leiden, 1978, p. 148.

<sup>9</sup> Thomas A. Sebeok, Ed., *Style in Language*, p. 88, fejn Sol Saporta, waqt li jitkellem dwar l-istil fl-istudju 'The Application of Linguistics to the Study of Poetic Language', jgħid: "whereas the maximum unit in Linguistics is the sentence, a larger unit, the text, serves as the basis for stylistic analysis". Dwar il-paragrafu, ara pereżempju, J. P. Vinay u J. Darbelnet, *Stylistique Comparée du Français: Methode de Traduction*, Didier: Paris (1958), edizzjoni ġdida riveduta u kkoreġuta, 1972, pp. 231-2.

<sup>10</sup> J. Aquilina, *The Structure of Maltese: A Study in Mixed Grammar and Vocabulary*, University of Malta, 1959.

<sup>11</sup> J. Aquilina, *Papers in Maltese Linguistics*, University of Malta, 1961.

<sup>12</sup> J. Aquilina, *Maltese Linguistic Surveys*, University of Malta, 1976.

<sup>13</sup> J. Aquilina, *A Maltese-Arabic Comparative Grammar*, Malta, 1979.

<sup>14</sup> Skont ma sirt naf minn Dr Wallace Gulia u Dun Frans Camilleri, Dun Karm kien jippronunzja kliem bħal 'herra' bil-vokali qasira, jiġifieri [ˈerra], għaliex kien jaħseb li la fi kliem bħal dan inlissnu l-vokali qasira meta jkun hemm konsonanti oħra fil-bidu tal-kelma bħal fl-eżempju 'derra', hekk ukoll għandu jiġri meta l-ewwel konsonanti ortografika tkun 'h'. Dan kien raġunar hażin, u għalhekk hu każ ta' iperkorrettezza.

<sup>15</sup> Ara Dwardu Fenech, *Wirt il-Muża*, Malta, 1977, pp. 44-45, fejn hemm dawn iż-żewġ sunetti miġjuba minn *Is-Salib* tal-15 ta' Frar 1908.